

د ماسکويه غونډه کې د اسلامي امارت د استازو له
لوري د اورول شوی
بیانيي بشپړ متن

۱۴۴۰/۳/۱ هـ ق

۱۳۹۷/۸/۱۸ هـ ش – 9/11/2018 م

ترتیب ، پي ډي ايپ ، هدايت الله حکمت ،

خپرونکي

سوشل ميډيا پي ډي ايپ مکتبه دارالکتب الإسلامية ،
وټسپ گروپ ، فیس بوک پیج ، ټیلیگرام چینل ،

۱۴۴۰/۳/۱ هـ ق

۱۳۹۷/۸/۱۸ هـ ش - 9/11/2018 م

د ماسکو په غونډه کې د اسلامي امارت د استازو له لوري د اورول شوي

بیانيې بشپړ متن

بسم الله الرحمن الرحيم

نحمده ونصلي على الرسول الكريم وعلى آله واصحابه اجمعين أما بعد: تر هر څه د مخه له ټولو بڼاغلېو او آغلېو گډونوالو څخه مننه کوم او کور ودانۍ ورته وایم چې زمونږ د گران هیواد افغانستان او مظلوم افغان ولس د ستونزو د هواري په اړه د بحث او نظر شریکولو لپاره دلته سره راغونډ شوي، په ځانگړي ډول د روسیې د فدراسیون د حکومت څخه مننه کوو چې پخپل هیواد کې یې ددې مهمې ناستې لپاره آسانتیاوې برابرې کړې دي.

اوس غواړم چې د خپل گران هیواد د روان وضعیت په هکله ددې ناستې له گډونوالو سره معلومات او د امارت موقف شریک کړم.

په افغانستان کې د تیرو څلورو لسیزو د غميزو او جگړو د دوام عوامل:

زمونږ گران هیواد، مسلمان او مجاهد ولس د تیرو څلورو لسیزو را په دیخوا د اور په لمبو کې سوزي، مادي او معنوي هستۍ یې تالا او ترغه شوې، د پرمختګ مخه یې نیول شوې، په سل هاوو زره خلک بې کوره شوي، فقر او مسکنت بل هغه لوی مصیبت دی چې د جگړو له امله افغان ولس ورسره لاس او گربوان دی، د دې ټولو ناخوالو بنسټیز لامل د بهرنيانو لاسوهنې او یرغلونه دي،

د یادونې ده چې افغان مجاهد ولس د تاریخ په اوږدو کې د هر یرغل په وړاندې خپلې مشروع دفاع ته مخه کړې، چې اوس هم د اوسني یرغل په وړاندې له اولسو کالونو راهیسې د اسلامي امارت تر زعامت لاندې جریان لري.

له بده مرغه کله چې امریکې په تشو بهانو سره پر افغان مظلوم ولس یرغل وکړ، په نتیجه کې یې د یو اسلامي نظام په ړنگولو سره د افغانانو سوله ایز ژوند او امنیت په ناآرامیو بدل کړ، هیواد یې اشغال کړ، په سلهاوو زره افغانان یې شهیدان، په سلهاوو زره یې بې کوره کړل، کلي او کورونه یې وړان کړل، د ولس تر منځ یې سمي، قومي، نژادي، مذهبي، او ژبني تعصبونه را وپارول.

د اسلامي او ملي ارزښتونو په له منځه وړلو سره يې اخلاقي، اداري، اجتماعي او فکري فسادونو ته لاره هواره کړه. د کيمياوي ممنوعه وسلو په استعمال سره يې نه يوازې دانسانانو بلکې د چاپيريال په ککړولو سره د حيواناتو ژوند هم له گواښونو سره مخ کړ. د هيواد حاصل خيزه ځمکې يې شنډې او پاکه هوا يې ملوټه کړه. هيواد يې يو ځل بيا د مخدره توکيو په مرکز بدل کړ، چې له امله يې متاسفانه د ولس تر ۱۰٪ زيات وگړي په نيشه يې توکيو روږدي شول، دا په داسې حال کې ده چې د اسلامي امارت د واکمنۍ پر مهال په ټول هيواد کې د معتادينو شمير له څو زرو زيات نه ؤ.

نه يوازې دا بلکې هيواد يې د نړيوالو استخباراتو په ځاله بدل کړ. د خلکو تر منځ يې بې باوري او بې اعتمادۍ را منځ ته کړه. دا هسې يو څو بيلگې دي، که نه د يرغل په پايله کې چې کومې ستونزې او غميزې زمونږ په هيواد کې را ټوکيدلي او ولس ور سره لاس او گرېوان دی ډېر زيات دي.

اوس به راشو چې څنگه ددې غميزې څخه د افغانستان بيوزله ولس راوباسو.
سوله:

- د سولې اړتيا:

سوله د هرې ټولنې لومړۍ اړتيا ده، په تيره بيا د مظلومو افغانانو تر ټولو مهمه غوښتنه ده، له سولې پرته آرام ژوند او اقتصادي، تعليمي، فرهنگي، اجتماعي او سياسي پرمختګ ناشونی دی، يوازې په سوله کې ولسونو او هيوادونو پرمختګ کړی، لاکن سوله يوازې په ويناوو او شعارونو منځ ته نه راځي، لکه په تيره يوه نيمه لسيزه کې چې د پروژې په توګه استفاده ترې شوې ده، بلکې کلکې ارادې او ښکاره عمل ته اړتيا لري، هر چيرې چې د ولسونو څخه د آزادۍ حق واخيستل شي، ظاهره ده چې هلته به سوله له منځه ځي او ځای به يې جنگونه او جګړې نيسي.

جنگ د افغانستان په اسلامي امارت او افغان ولس تېل شوی دی؛ ځکه چې هيواد يې اشغال شوی، او اشغالګرو يو اسلامي خپلواک نظام له منځه وړی، نو تر ټولو د مخه بايد هغه عوامل له منځه لاړ شي چې په افغانستان کې د سولې له منځه تګ او د جګړې د دوام باعث ګرځيدلي دي.

- د سولې لپاره مقدماتي اقدامات:

مخکې له دې چې د سولې خبرې پيل شي، بايد ځينې مقدماتي ګامونه پورته شي، چې هغه د سولې لپاره ضروري دي او د اعتماد سازي برخه ده لکه:

- تورليست ختمول:

د سولې پروسه او تورليست دوه متضاد مفاهيم دي، چې يو له بل سره اړخ نه لګوي؛ نو په کار ده چې دغه بې بنياده تورليست او د جايزې ليست چې د خپلو ګټو لپاره د فشار په توګه کارول کيږي ختم شي، تر څو د اسلامي امارت استازي وکولای شي پرته له ستونزو د سولې اړوند خبرو کې په بيلابيلو ځايونو کې برخه واخلي.

دا هم ضروري ده چې د سولې دواړه خواوې په آزاده فضا کې چې د دوی طبيعي حق دی او د هر ډول فشار پرته، د سولې پروسه پر مخ بوزي، نه دا چې يو لوری په تورليست کې وي، او بل لوری آزادي ولري، دغه بې انډوله پروسه نه پر مخ تلې شي او نه مطلوبه نتيجه ورکوي.

- د بنديانو آزادول:

د مجاهدينو او د بې ګناه افغانانو نيول او زندانونو ته اچول د سولې ضد عمل دی، امريکا او د دوی تحت الحمايه رژيم په لسګونو زره افغانان او مجاهدين په خپلو پټو او ښکاره زندانونو کې اچولي او له هغوی سره د ټولو قوانينو خلاف ناوړه او بد چلند کوي، دا څنگه کيدای شي چې يو څوک دې له يو طرف نه د سولې چينګي وهي او له بل طرفه دې داسې ناوړه او غير قانوني کړنې ترسره کوي؟ دا په خپله د سولې اړوند يو مانع دی، د واقعي سولې راتلو او فاصلي کمولو له پاره بايد جانب مقابل د اسلامي امارت مجاهدين او عام بې ګناه افغانان چې له مجاهدينو سره د تړاو په تور زندانونو کې دي، آزاد کړي.

- په رسمي توګه د دفتر پرانیستل:

د خبرو لپاره ځای او د ارتباط محل چې د دفتر په شکل کې وي د سولې لپاره ضرورت دی، اوس د خبرو د ځای په توګه د افغانستان اسلامي امارت ښکاره او رسمي ادرس چې یو ابتدایي ضرورت دی، نشته، باید ووايو د سولې اړوند منظم مجلسونه یوازې د دفتر په شتون کې ترسره کېدای شي، دفتر د دې لپاره هم ضرور دی چې د سولې اړوند مطبوعاتې بیانونه ورکړي، د خلکو پوښتنو ته د یوه مسئول جهت په توګه ځواب ووايي او د ولس او نړیوالو اندیښنې لیرې کړي، همداراز د سولې ضد کړیو ته به دا بهانه په لاس نه ورځي چې د اسلامي امارت رسمي ادرس نه دی معلوم.

- د افغانستان اسلامي امارت په خلاف زهرجن تبلیغات بندول:

ټولو ته جوته ده چې د اشغالګرو په ملاتړ د افغانستان اسلامي امارت خلاف پراخه زهرجن تبلیغات کيږي، په اسلامي امارت پورې بې بنیاده تورونه پورې کېږي، چې دا په خپله د سولې د پرمختګ مانع ګرځي، ځینې استخباراتي کړۍ ناوړه پېښو ته لاس اچوي، مثلاً: پلونه الوزوي، د ښوونځیو په شاګردانو تیزاب پاشي، د سرک تر غاړې په ملکي موټرونو چاودنې کوي، اختطافونه او داسې نور جنايات تر سره کوي کوي، او بیا په پټو سترګو دغه پېښې د اسلامي امارت په خلاف د تبلیغاتو لپاره د خامو موادو په توګه استعمالوي، او هغه نتایج هم نه اعلانېږي کله چې د تحقیقاتو په پای کې ثابته شي چې دغه ډول ناوړه اعمال د اسلامي امارت د مجاهدینو نه بلکې د استخباراتي کړیو دي، دا ځکه چې دوی فکر کوي په دې ډول به د افغانستان اسلامي امارت له ولس او نړۍ څخه منزوي کړي، نو دغه زهرجن او بې بنیاده تبلیغات باید د سولې په خاطر و درول شي؛ ځکه د داسې زهرجنو تبلیغاتو په څپو کې حقیقت او سوله دواړه قرباني کیږي.

د سولې په وړاندې خنډونه:

- اشغال

د واقعي سولې لپاره باید د ولس ارادې ته غاړه کېښودل شي، اشغال پای ته ورسول شي، ځکه تاریخ ثابتې کړې چې افغان ولس هیڅ وخت اشغال ته غاړه نه ده ایښې، اشغال د ټولو غمیزو مور ده، په افغانستان کې سوله او د خارجي قواوو وتل یو له بل سره تړلي دي؛ ځکه چې د خارجي قواوو وتل د سولې لپاره عملي زمینه برابروي، خو متأسفانه لا تر اوسه سوله په افغانستان کې د یو تکنیک په توګه کارول شوې او دا د ولس په سترګو کې خاورې اچول دي.

موږ وینو چې امریکا او ځینې ملګري یې کوشش کوي د واقعي سولې په ځای د افغانستان اسلامي امارت تسلیم ته اړباسي، دوی فکر کوي چې لومړی باید اسلامي امارت په نظامي ډګر کې کمزوری کړي، بیا به یې د قوي دریځ څخه سولې ته مجبور کړي؛ خو دا یوازې ځان تیر ایستل دي چې له ځمکنیو حقایقو سره اړخ نه لګوي، د اسلامي امارت تر شا افغان مجاهد ولس ټینګ ولاړ دی، یرغلګر او انډیوالان یې باید ومني چې د نړۍ هیڅ متجاوز قوت ولسي قوت له مینځه نشي وړلای، او نه ستونزه په بې مسولیته کړنو او غیر واقعي استراتیژیو هوارېږي، اصلي خبره دا ده چې د سولې لپاره پخې ارادې او په واقعیتونو ولاړې ستراتیژۍ ته اړتیا ده چې په هغې کې د اشغال خاتمه مهم جزء دی.

- د یوه اسلامي خپلواک نظام نه شتون

په افغانستان کې د سولې او ثبات لپاره باید د داسې افغان شموله خپلواک اسلامي نظام په رامنځته کېدو توافق وشي چې افغانانو ته د منلو وړ او د اسلامي او افغاني ارزښتونو څرګندوی وي؛ ځکه چې اسلام د افغان ولس دین او د هیواد د اقتصادي ترقۍ، اجتماعي عدالت او ملي یو والي ضامن دی

- د سولې د توافقاتو د تضمین نه شتون

د سولې پروسه تضمین ته اړتیا لري؛ ځکه د دې پرته د سولې د توافقاتو مادې په سمه توګه نشي پلي کېدای، لهذا ملګري ملتونه، لوی قوتونه، داسلامي کنفرانس غړي او تسهیلاتو برابر وونکي هیوادونه باید د توافقاتو د عملي کېدو تضمین وکړي.

- فعلي اساسي قانون

اساسي قانون د هر هیواد لپاره مېرم ضرورت دی؛ ځکه چې له هغه پرته د ولس او هیواد د پرمختګ چارې له ګڼو ستونزو او ګډوډیو سره مخامخ کېږي، د اساسي قانون له لارې د افغانستان د هر وګړي شخصي، مدني او سیاسي حقوق تنظیمېږي، د حکومت او ولس په مینځ کې د اړیکو څرنګوالی روښانه کوي، د حکومتي درې ګونو قواوو پر توازن رڼا اچوي، تشکیلات او واک مشخصوي، په مجموع کې د افغانستان د کورني او بهرني سیاست په اړه تګلاره ټاکي.

د کابل ادارې موجوده اساسي قانون د اعتبار وړ نه دی؛ ځکه چې د غرب څخه کاپي شوی، او د اشغال تر سیوري لاندې د افغانستان په مسلماني ټولنې تېل شوی دی، نه د افغانانو غوښتنو ته ځواب ویلای شي، او نه عملي کېدای شي؛ ځکه چې مواد یې په خپلو کې متضاد او مبهم دي، خپله د کابل ادارې د لوړ پوړو چارواکو له خوا په پرله پسې ډول نقض کېږي، بلکې فعلي اداره خپله د اساسي قانون خلاف ده؛ لهذا اوسنی اساسي قانون په فعلي بڼه د سولې په وړاندې یو لوی خنډ دی.

له همدې امله د افغانستان اسلامي امارت د خپل ګران هیواد او غیور ولس د پرمختګ، هوسا ژوند او د چارو د بهبود لپاره یو داسې اساسي قانون ضرور بولي چې د اسلام د مبارک دین د اصولو، ملي ګټو، تاریخي ویاړونو او ټولنیز عدالت پر بنسټ ولاړ وي، انساني کرامت، ملي ارزښتونو او بشري حقوقو ته ژمن وي، د هیواد د ځمکنۍ بشپړتیا او د ټولو هیوادوالو د ټولو حقوقو ضمانت وکړای شي. د داسې اساسي قانون مسوده باید د حریت په آزاده فضا کې د افغاني علماوو او پوهانو لخوا ترتیب شي.

•

د امریکې له خوا د سولې پر ځای د جګړې پالیسۍ ته ادامه ورکول:

سوله ایز مذاکرات او سوله هغه جملې دي چې د اشغالګرو له خوا تل تکرارېږي؛ خو په عملي ډول هر وخت د سولې د خبرو په ځای په سلګونو ځمکني او هوايي بریدونه ترسره کېږي، او ددې لپاره د امریکې وروستۍ تګلاره یو ښه او روښانه دلیل دی، ددې پر ځای چې د سولې لپاره عملي ګامونه پورته کړي، د افغان ولس ارادې ته غاړه کېږدي، اشغال پای ته ورسوي، بر عکس نور عسکر یې راولیږل، او د افغان ولس د هر ډول خورولو او وژلو بې قیده اختیارات یې ورکړل، د خلکو په کورونو یې شپني عملیات بیا پیل او بمبارۍ یې زیاتې کړې، چې په نتیجه کې ملکي تلفات څو چنده زیات شول، د نورو نویو پروژو په رامنځ ته کولو او عملي کولو یې د افغانستان او سیمې وضعیت لا پسې کرکیچن کړ، د سیمې او نړۍ د هیوادونو اندېښنې او تشویشونه یې زیات کړل، دا ټول ښيي چې دوی د سولې لپاره نیت نه لري، بلکې د افغان ولس په وژلو او د هیواد په وړاندو کې خپلې ګټې لټوي. او متأسفانه چې دا هر څه د کابل ادارې په مټ او مرسته تر سره کوي.

دا په داسې حال کې ده چې د افغانستان اسلامي امارت وخت په وخت په خورا صراحت سره ویلي چې په جنګونو او جګړو، زر او زور د افغانستان ستونزې نه شي هوارېدې، یوازینی لاره چې ستونزې پرې هوارېږي د اشغال خاتمه او افغان ولس خپل برخلیک ټاکلو ته پرېښودل دي.

د یادونې ده چې د افغانستان اسلامي امارت مخکې هم ویلي او اوس یو ځل بیا ټولې نړۍ ته په صراحت سره اعلانوي چې مونږ تیار یو د هیواد د اشغال پای ته رسولو په منظور له امریکا سره مخامخ خبرو ته کیږو، او د اړونده موضوعاتو په اړه ورسره بحث وکړو. او له دوی څخه غواړو چې د زور او جگړو په ځای د عقل او منطق غږ ته لږیک ووايي، نور زموږ د هیواد له وړاندولو، د هیوادوالو له وژلو او هم د خپلو زامنو له بې هدفه وژلو څخه لاس په سر شي. د افغان ولس ارادې ته درناوی وکړي، او خپل برخلیک ټاکلو ته یې پرېږدي.

د افغانستان اسلامي امارت د تفاهم او مذاکراتو دروازه پرانیستي پریښي. د اسلامي امارت سیاسي دفتر د افغانستان د مسئلې سوله ایز حل ته د رسیدو لپاره د امارت د یوازنی مرجع په توګه فعالیت لري.

د ځینو مهمو موضوعاتو په هکله د افغانستان د اسلامي امارت موقف:

د روان کال د کوچني اختر درې ورځنۍ اوربند:

د تیر کوچني اختر په مناسبت د اسلامي امارت له خوا درې ورځنۍ اوربند څرګنده کړه چې په ټول افغانستان کې د یرغل په وړاندې د اسلامي امارت په بڼه کې یو واحد قوت وجود لري او په نظامي او ملکي لیکو کې یې مکمل نظم موجود دی، ټول تر یوې قوماندې لاندې دي او د خپلو مشرانو د اوامرو کلک اطاعت کوي. په هیواد کې د شلو ډلو شتون هسې بې بنیاده تبلیغات و.

همداراز، د سولې دښمنانو د ادعا په خلاف دا هم ثابتې شوه چې روانه جګړه بین الافغاني جګړه نه ده بلکې دا د یرغل په وړاندې د افغان ولس وسله وال مقاومت دی. افغانان پخپلو کې ستونزه نه لري. بهرنی اشغال اصلي ستونزه ده. ترڅو چې خارجي عسکر په افغانستان کې شتون ولري، ترهغو به دا جګړه دوام کوي. له همدې امله په افغانستان کې د سولې تأمین لپاره د بهرنیو عسکرو وتل اړین دی.

د نورو هیوادونو په کورنیو چارو کې لاسوهنه نه کول:

د افغانستان اسلامي امارت د خپل هیواد د خپلواکۍ لپاره مشروع هلې ځلې کوي چې دا د افغان مسلمان ولس طبیعي او انساني حق دی. د خپل هیواد آزادي غوښتل او هلته د خپل ولس د عقیدې مطابق اسلامي نظام جوړول په هیڅ قانون کې ترهګري نشي ګڼل کېدای. غواړو ووايو چې موږ په نورو هیوادونو کې د تخریبي اعمالو اجندا نه لرو. په تیرو اوولسو کلونو کې موږ دا عملاً ثابتې کړې چې په نورو هیوادونو کې مو هیڅ ډول لاسوهنه نه ده کړې. همداراز، بل چاته هم اجازه نه ورکوو چې د افغانستان خاوره د ګاونډیو هیوادونو په ګډون د نورو هیوادونو په خلاف استعمال کړي. زموږ ترجیح دا ده چې د افغانستان مسئله له سولیزې لارې حل کړو. امریکا باید اشغال ختم کړي او د افغانستان ولس ته د خپلې عقیدې سره سم د حکومت جوړونې په ګډون د هغوی په مشروع حقوقو قائل شي. له خپلواکۍ وروسته، موږ غواړو د ګاونډیانو په ګډون د نړۍ له هیوادونو سره مثبت او تعمیری اړیکې ولرو او د هیواد په بیارغونه او پرمختګ کې د هغوی مرستو ته هرکلی وایو. همداشان غواړو د سیمې او نړۍ په ثبات او سوله کې رغنده رول ولوبوو.

د مخدره موادو د قاچاق او کښت مخنیوی:

د اسلامي امارت د علني واکمنۍ په وخت کې د کوکنارو کښت صفر ته راټیټ شوی و او د افغانانو په منځ کې پر هیروینو د معتاد کسانو کچه بلکل د نشت برابر وه. خو په افغانستان تر امریکایي یرغل وروسته د کوکنارو د کرل شوي ځمکې مساحت ۳۲۸ زره هکتاره ځمکې ته رسیدلی او د ۱۷ کلن اشغال تر سیوري لاندې اوس په افغانستان کې د معتادینو شمیر تر ۳ ملیونو کسانو لوړ شوی دی.

د ملگرو ملتونو له نشه یي توکو سره د مبارزې سازمان راپور له مخې په ۲۰۱۷ کال کې د نشه یي توکو تولید ۸۷ سلنه او کښت یې ۶۳ سلنه لوړ شوی دی چې د تولید شویو نشه یي توکو پیمانه ۹۰۰۰ میټریک ټنو ته رسیدلی ده. د اسلامي امارت پالیسي د کوکنارو د کښت او مخدره موادو د قاچاق مخنیوی دی. که په افغانستان کې جگړه ختمیږي، د افغانستان اسلامي امارت مصمم دی چې په ټول هیواد کې د کوکنارو کښت او د مخدره موادو قاچاق صفر ته راټیټ کړي او پدې برخه کې له ګاونډیو هیوادونو او نړیوالو سازمانونو سره مرستې او هم‌هانګۍ ته آماده دی.

د ملکي تلفاتو مخنیوی

مونږ گورو چې په دې ورستیو کې په افغانستان کې د روانې تپل شوې جګړې له امله د ملکي تلفاتو کچه مخ په زیاتېدو ده، د خپل ولس دغه حالت نه یواځې مونږ بلکې هر با احساسه افغان ډیر ځوروي، افغان ولس زموږ وجود او تن دی او په تلف یې زموږ خپل وجود ته تاوان رسېږي.

حتی زموږ زعيم عاليقدر امير المؤمنين شيخ هبة الله اخندزاده حفظه الله په اختريزو پيغامونو کې مجاهدينو ته جدي لارښوونې کړې چې په کومه سیمه کې د ملکي تلفاتو اندېښنه وي هلته باید د عملیاتو څخه ډډه وشي. ددې علاوه، اسلامي امارت پخپلو تشکیلاتو کې د ملکي تلفاتو د مخنیوي په نامه مستقلة اداره تاسیس کړې ده چې د ملکي تلفاتو د مخنیوي لپاره کار کوي، او په هر ولایت کې خپل نماینده ګان لري چې پېښې له نږدې څخه په دقت څیړي. دغه اداره د کال په اوږدو کې څو واري د ملکي تلفاتو په اړه مؤثق راپورونه نشروي.

ډیری وختونه اسلامي امارت خپل عملیات له دې امله خنډولي چې هلته د ملکي تلفاتو اندېښنه وي، خو امریکایان او ددوی ملګري په ملکي کورونو د شپې چاپې وهي، رنډې بمبارۍ کوي او په ملکي سیمو درنې وسلې استعمالوي او حتی د ښارونو څخه خلک په اشتباه نیسي او بیا یې تر تعذیب او شکنجو لاندې وژني. اوس د امریکې د نوې پالیسي سره بمبار او شپني عملیات نور هم ډیر شوي چې ورسره د ملکي تلفاتو ګراف هم لوړ شوی خو ډیرې رسنۍ بیا داسې خبرونه، نه نشروي او دغه ډول پېښې بې ثبته پاتې کیږي. ځینې رسنۍ او جهتونه کوښښ کوي چې د ملکي تلفاتو اصلي عاملین پټ کړي، چې دا کار نور هم مرتکبینو ته جرأت ورکوي چې خپلو جناياتو ته ادامه ورکړي.

د افغانستان د بیارغونې په برخه کې د امریکا ځانګړې څارونکي اداره یا سیګار وایی چې د دوی څیړنې موندلې چې په روان ۲۰۱۸ کال کې پر افغانستان د امریکایي ځواکونو بمباري په بیسارې ډول زیاته شوې ده او د همدې کال په لومړۍ دریو میاشتو کې یې دوولس سوه بمونه غورځولي دي. د ۲۰۱۸ کال د اپریل په دویمه نیټه یې د یوې بیرحمانه هوايي برید په نتیجه کې، د کنډز ولایت د دشت ارچي ولسوالۍ په یوه مدرسه کې ۱۰۰ تنه د قرآن کریم تنکي حافظان شهیدان او سل تنه نور ټپیان کړل. دا دداسې دردوونکو پېښو یوه نمونه ده. ګڼه نو په تیرو اولسو کلونو کې دغه شان په سلګونو پېښو شوي چې یا د خلکو کورونه او یا تعلیمي مراکز په ښه شوي دي.

اسلامي امارت د ملکي تلفاتو مخنیوي لپاره لاندې عملي اقدامات کړي او کوي یې:

۱: د ملکي تلفاتو د مخنیوي په موخه په منظم ډول مجاهدينو ته د علماوو له خوا لارښوونې کيږي او په دې هکله باقاعده سیمینارونه دایرېږي.

۲: د مجاهدينو لیکو ته وخت په وخت هیئتونه ځي تر څو د ملکي تلفاتو پېښې وڅیړي او مرتکبین یې محاکمه کړي. دا هم باید ووايو چې اسلامي امارت د عام المنفعة تاسیساتو جوړول او ساتل د خپل هیواد او هیوادوالو د هوسا ژوند لپاره یو مېرم ضرورت بولي. پلونه، ټولنونه، د اوبو بندونه، بریښنا کوټونه، د بریښنا د انتقال مراکز، د کانونو د استخراج او د نفتو د تصفیې مراکز، او سامان الات یې، تعلیمي ادارې، مدرسې، مساجد، ښوونځي، پوهنتونونه، صحي مراکز، کلینیکونه، روغتونونه، او داسې نور عام المنفعة ځایونه اسلامي امارت بیت المال او د ولس مشترک مال ګڼي او ساتنه یې خپله وجیبه بولي. موږ دیني او عصري زده کړې د ټولو افغانانو او افغاني ټولنې د کامیابۍ لپاره اړینې بولو.

بشري مرستي

د افغانستان اسلامي امارت که له يوه اړخه د هيواد د خپلواکۍ لپاره په مبارزه بوخت دی له بله اړخه د امارت تر کنترول لاندې ساحو کې د هيوادوالو د امنيت، خونديتوب او سوکالۍ په اړه هم جدي گامونه پورته کړي دي. روان وضعيت ته په کتو سره افغان ولس تر بل هر وخت زيات بشري مرستو ته ضرورت لري، ددغه ضرورت د پوره کولو لپاره اسلامي امارت نه يوازې دا چې د بشري مرستو په رسولو کې د بشر دوسته هيوادونو، ملگرو ملتونو ادارې، نړيوالو مؤسساتو، ملي سوداگرو او نورو بشري بنسټونو امنيت ته ځان ژمن بولي بلکې په دوی باندې غږ کوي چې د بشري خواخوږۍ له مخې د افغانستان اسلامي امارت په ساحو کې مستحقو خلکو ته بشري مرستي ورسوي.

اسلامي امارت د خپل کنترول لاندې ساحو کې ددوی د بشري فعاليتونو لپاره زمينه برابره کړې ده، چې تر ټولو ښه دليل يې دا دی چې د افغانستان د اسلامي امارت محترم زعيم د تير کال په اختریز پيغام کې په مؤسساتو باندې غږ وکړ چې د اسلامي امارت د کنترول لاندې ساحو ته راشي، مونږ يې د امنيت تضمين کوو.

د ښځو حقوق

اسلامي امارت ښځه د مسلماني ټولنې معماره بولي او د ښځو ټولو هغو حقوقو ته قايل دی چې د اسلام مقدس دين ورکړي دي.

اسلام ښځو ته ټول بنيادي حقوق، لکه د تجارت او د ملکيت، د ميراث، د تعليم، د کار، د خاوند د اختيار، د امن، د صحت، او د ښه ژوندانه حق ورکړی دی. همداراز نبي کریم عليه الصلاة والسلام د ژوندانه په اخري لحظاتو کې د ښځو په اړه د ښه چلند توصيه وکړه چې دا ټول هغه موارد دي چې ښځه يې د جاهليت د دودونو د وحشتاکو کندو څخه راوويستله او د معرفت، اخلاقو او عزت لوړو مرتبو ته يې ورسوله.

په دې کې هيڅ شک نشته چې په افغانستان کې د ښځو د حقوقو په وړاندې د اشغال له امله گڼې ننګونې شته دي، ښځې د ډيرو ناخوالو سره لاس او گريوان دي، د ښځو د حقوقو نارې وهونکو په افغانستان کې ۱۷ کاله تير کړل، په دې موده کې په مليارډونو ډالر افغانستان ته راغلل خو اوس هم افغانستان د نړۍ په کچه لومړی هيواد دی چې د صحي مراکزو د نه شتون له کبله د اولاد زيږدنې پر وخت زياتې ښځې مري، اوس هم زمونږ هيواد کې د کيمياوي بمونو د استعمال له کبله تر بل هر ځای زيات مشوه او معيوب ماشومان زيږول کيږي، اوس هم افغانستان د نړۍ په کچه د لومړيو هيوادونو څخه دی چې د ښځو اوسط عمر يوازې ۴۵ کاله دی، د نړۍ په کچه د لومړيو هيوادونو څخه دی چې تر يو مليون زياتې ښځې کونډې دي، د ښځو په نامه راورل شوي او مصرف شوي لگښتونه ټول په اداري فساد کې بيرته د ښځو د حقوقو د نارې وهونکو جيبونو ته تللي دي.

د ښځو د حقوقو تر نامه لاندې د فحشا، بې حيايۍ او غير اسلامي کلتورونو د رايجولو لپاره کار شوی. د غربي او غير اسلامي او غير افغاني سريالونو خپرول، اخلاقي جرمونو ته لاره هوارول او افغاني عنعناتو پايمالولو ته ښځې تشويقول نور هغه موارد دي چې د ښځو د حقوقو تر نامه لاندې په افغاني معاشره باندې تپل شوي دي.

د افغانستان اسلامي امارت له پيله د ښځو د حقوقو په هکله ډيره واضحه او شامله تگلاره لري، لکه څنگه چې اسلام او بيا افغانيت د افغانستان د مجاهد ملت دوه ستر ارزښتونه دي نو اسلامي امارت هم د اسلام او افغانيت په چوکاټ کې د ښځو ټولو حقوقو ته ځان ژمن بولي. د اسلامي امارت تگلاره دا ده چې د ښځو حقوق په داسې ډول خوندي شي چې نه د هغوی روا حقوق تر پښو لاندې شي او نه يې انساني کرامت او اسلامي او افغاني ارزښتونه له گواښ سره مخ شي. همداراز اسلامي امارت ژمن دی چې د ښځو په خلاف ټول هغه ناروا رواجونه او دودونه چې د ښځو حقوق تر پښو لاندې کوي او د اسلامي اصولو سره سمون نه لري له منځه يوسي او د ښځو لپاره مصون چاپيريال وړاندې کړي.

صحت

د افغانستان اسلامي امارت د صحت لپاره يو مستقل کميسون لري چې په ټول هيواد کې په فعاليت بوخت دی. دغه کميسون په هر ولايت او هره ولسوالۍ کې خپل نماينده لري تر څو له يوه اړخه د امارت خپلې داخلي صحي چارې پر مخ بوځي اوله بله اړخه، د صحي خدماتو وړاندې کوونکو ټولنو او مؤسسو سره همکاري وکړي او د هغوی امنيت خوندي کړي.

اسلامي امارت هر وخت په مخامخو ليدنو کې او همداراز د مطبوعاتو له لارې نړيوالو ته دا پيغام ورکړی چې د صحت کارکوونکي دوی بې پرې ګڼي، په جګړه کې د ټپي شويو ملکيانو او د طرفينو ټپيان بايد ټول له کوم توپير پرته روغتون ته ورسول شي او تداوي يې وشي، په دې لړ کې اسلامي امارت نړيوالو صحي مؤسساتو، لکه د سره صليب، ايمرجنسي او بې سرحدو ډاکټرانو سره تفاهم لري. اسلامي امارت تل د بشري مرستندويه ادارو او حقوق بشر د ادارو څخه غوښتي چې د کابل اداره او بهرني ځواکونه هم دې ته اماده کړي چې د اسلامي امارت په شان د ټپيانو او بنديانو سره ورته چلند وکړي.

اسلامي امارت تر خپله وسه هڅه کړې چې په خپلو سيمو کې روغتونونه او کلينکونه جوړ کړي، صحي پرسونل ورته اماده او وروزي، خو متأسفانه چې اشغالګر يې د ځان لپاره مشروع هدف بولي او تل يې بمباروي، چې له امله يې څو ځله زمونږ پر روغتونونو چاپې اچول شوي، بمبار شوي او حتی زمونږ په سيمو کې د نورو مؤسسو په مرسته چلیدونکي روغتونونه او کلينکونه بمبار شوي دي. په کنډز ولايت کې د بې سرحدو ډاکټرانو پر روغتون بمبار او دوردګو ولايت کې پر روغتون باندې چاپه يې ښکاره مثالونه دي.

اسلامي امارت د ټولو اړخونو د صحي او تعليمي پرسونلو د خونديتوب په اړه اعلاميې خپرې کړي او مجاهدينو ته يې توصيې کړي چې نه يوازې دا چې دا خلک هدف ونه ګرځوي بلکې امنيت يې تأمين کړي تر څو خپل کار په ښه توګه وکړای شي، خو متأسفانه چې اشغالګر زمونږ روغتونونه هدف ګرځوي، امبولانسونه مو په ښه توګه کوي، د نورو مؤسسو د امبولانسونو څخه زمونږ ټپيان کښته کوي، په روغتون کې زمونږ تر علاج لاندې ټپيان بنديانوي او زمونږ په بندي ملګرو باندې د رنګا رنګ شکنجو سربېره د هغوی معمولي تداوي هم نه کوي.

اسلامي امارت له دې فورم څخه يو ځل بيا ټينګار کوي چې اسلامي امارت تل په صحي برخه کې د خپلو هيوادوالو ټولو حقوقو ته ځان ژمن بولي او تر خپل وسه هڅه کوي چې هغوی ته ټول صحي خدمات په ښه توګه ورسوي. همداراز د حقوق بشر په ادارو غږ کوي چې اشغالګر او د کابل اداره هم دې ته مجبوره کړي چې بشري حقوق ته په درناوی، د اسلامي امارت تر کنترول لاندې روغتونونه په ښه توګه نه کړي او د بهرنيو مؤسسو څخه تمه لري چې ټولو افغانانو ته په يوه سترګه وګوري او خپل خدمات ورورسوي، بلکې د اسلامي امارت تر ولکې لاندې سيمو ته ځانګړې پاملرنه وکړي ځکه چې د ښاري سيمو په پرتله په کليوالو سيمو کې د خلکو اړتياوې زياتې دي. اسلامي امارت د ملګرو ملتونو، د صحت د نړيوال سازمان او نورو صحي مؤسسو سره پوره همکاري لري او دغو همکاريو دوی ته زمينه مساعدې کړې چې د افغانستان په ټولو برخو کې خپل کارونه په ښه توګه ترسره کړي. په دې لړ کې د پوليو او نورو واکسينونو پروګرامونه چې د افغانستان په ډيرو برخو کې د اړوندو مؤسساتو سره د اسلامي امارت په مستقيمه همکاري پرمخ بېول کيږي د يادونې وړ دي.

د افغانستان اسلامي امارت يو ځل بيا د صحت اړوند ټولو مؤسساتو او ادارو ته د همکارۍ په اړه پوره ډاډ ورکوي.

په پای کې زه له ټولو ګډونوالو څخه مننه کوم چې د افغانستان د اوسني ناورين په هکله يې زمونږ نظر او موقف په توجه سره واورېده. مننه.

۱۴۴۰/۳/۱ هـ ق

۱۳۹۷/۸/۱۸ هـ ش – 9/11/2018 م